

УДК 398

А.Ә. Зиннәтуллина

XX ГАСЫР БАШЫНДА ТАТАР БАЛАЛАРЫ АРАСЫНДА МӘҮЛИД БӘЙРӘМЕ УЗДЫРУ ТАРИХЫННАН

Настоящая статья посвящена мусульманскому национальному празднику Мавлюд. В статье дается краткий обзор истории проникновения праздника в Россию. Освещаются положительные и отрицательные моменты проведения его с детьми школьного возраста, влияние данного праздника на формирование личности. Учитывая тот факт, что в татарской среде такого рода детские праздники были организованы впервые, приводятся оценки и пожелания современников.

Ключевые слова: Мавлюд, пророк Мухаммед, Г. Исхаки, газета «Вақыт», джадидское движение, Бағбостан, Восточный клуб, труппа «Сайяр».

Соңғы елларда совет дәверендә онытыла башлаган күп кенә милли йолалар, дини бәйрәмнәр, халык традицияләре торгызыла башлады. Шуларның берсе – Мәүлид бәйрәме.

Мәүлид бәйрәме (Мәүлид ән-Нәби) – мөселман дөнъясында Мөхәммәд пәйгамбәрның туган көне буларак уздырыла торган бәйрәм. Мәүлид – гарәп сүзе, туу дигән мәгънәне аңлата. Мөхәммәд пәйгамбәрнең туган көне билгесез булганлыктан, әлеге бәйрәмне аның үлгән көненә туры китереп үткәрәләр. Ул мөселман календаренең 3 нче ае – рабигыл-әүвәлның 12 нче көненә туры килә [Мәүлид бәйрәме, б. 416]. Гомумән, «мәүлид» сүзе белән Мөхәммәд пәйгамбәрнең туган көненә бәйлә булган чараларны атау гадәткә кергән. Мәсәлән, Рәсүлуллаһның тууына багышланган әсәрләргә «мәүлид», ул туган айны «Мәүлид ае», төнне «Мәүлид кичәсе» диләр.

Хәзерге көндә әлеге бәйрәм дәүләт житәкчеләре, дин әһелләре, киң жәмәгәтчелек катнашында зурлап, тантаналар, концертлар, жылышлар рәвешендә уздырыла. Дин белгечләре билгеләвенчә, революциягә кадәр Мәүлид бәйрәме башкачарак үткәрелгән. Ул, нигездә, өйдә узган, күбрәк анда хатын-кызлар катнашкан. Аның үз тәртибе, үз сценарие булган. Әлеге бәйрәмдә мәжбүри үтәлергә тиешле төп шартларның берсе булып Мөхәммәд пәйгамбәргә мәдхия уку саналган.

Кайбер тикшеренүчеләр фикеренчә [Миңнегалиев, б. 102–106], Мәүлиднең чишмә башын Хәлифә хәзрәте Гомәр дәвереннән (634–644 еллар) үк эзләргә кирәк. Бу чорда Пәйгамбәрнең туган көненә багышлап, искә алу йолалары рәвешендәге чаралар уздырылмаса да, Пәйгамбәрнең «туган көне» төшенчәсен көн тәртибенә куеп, бу уңайдан аерым гамәлләр кылу

омтылышлары булган (мәсәлән, яңа календарь кертү уңаеннан булган сөйләшүләр вакытында ел башы итеп Пәйгамбәр «туган көн»не тәкъдим итү һ.б.).

Күпчелек мәгълүматларга караганда, Пәйгамбәребезнең туган көнен беренчеләрдән булып XII–XIII гасырларда Ирбил падишаһы Мәлик Мозаффар әбү Сәгыйть бине Гали билгеләп үтә башлаган. Ул Рәсүлуллаһка булган олы ихтирамы һәм мөхәббәте йөзеннән зур мәжлесләр эзерләп, күп халык жыеп, кунак итүне һәм ярдәм йөзеннән сәдакалар бирүне гадәткә керткән. Шул мәжлесләрдә Рәсүлуллаһны хөрмәт белән искә төшереп, «Мәүлид шәриф» касыйдәсе укып, сәлаватлар әйтә торган булганнар. Шушы күркәм гадәт күп кенә мөселман илләренә таралып, изге бәйрәмнәренә берсенә әйләнәп киткән [Мәүлид бәйрәме, <http://www.igelek.ru>].

Россия мөселманнары арасына исә әлеге бәйрәмне үткәргү гадәте күпкә соңрак килеп кәргән. Әлеге бәйрәм татарларда кайбер дин эһелләре Истанбулга, Мисырга барып укып, андагы мөселман гадәтләрен күрәп кайтканнан соң үткәрелә башлаган һәм ул, башлыча, төрек йолалары буенча уздырылган.

Белгәнәбезчә, XX гасыр башында киң қолач жәйгән жәдидчелек хәрәкәте нәтижәсендә татар мәгариф системасы зур үсеш ала, белем һәм тәрбия бирүнең яңа алымнары кулланыла башлай. Ял итү һәм белем эстәү максатыннан чыгып, балалар белән күмәк төстә милли бәйрәмнәр, әдәби кичәләр узды-

ру шундый яңалыкларның берсе булып тора. Балалар катнашында уздырылган әлеге чаралар, ин беренче чиратта, милли йолаларны торгызу, булганнарын саклап калу, татар халкында милли уңаңны һәм дини хисләргә ныгытуга булышлык иткән. XIX–XX гасырлар чигендә чит илләр, башка милләт халыклары белән икътисад һәм сәнәгать өлкәсендәге бәйләнешләр, жәдидчелек хәрәкәте киңрәк жәелгән саен арта барган мәгариф һәм мәдәният өлкәсендәге тәжрибә алмашы һәм башка төрле күп кенә замана үзгәрешләре, милләтнең алгарышына этәргеч бирү белән бергә, күпмедер дәрәжәдә милли ныклыкның йомшаруына, халыкларның көнкүрешенә башка илләренә, башка милләтләренә горәф-гадәтләре үтеп керүгә дә юл ачкан. Г. Исхакый [Исхаков, б. 6-7], мәсәлән, милли ныклыкның йомшаруының беренче сәбәбен татар халкының бөтен Россия территориясенә жәелеп, башка милләт халыклары белән аралашып яшәвендә күрә. Әлеге факторларның шәһәр халкына, бигрәк тә, шәһәр баласына йогынтысы зур дип саный. Язучы фикеренчә, «шәһәр балалары хәзер теле чыккач та, үзе кебек татар, мөселман балалары берләп бергәләшәп «ат-ат», «куян куыш» уеннары уйный алмый, [...] гарәфә, кадер кичләрендә әнисенә чабуына тотынып, мулла абзыйларга китап ишәтергә, вәгазь тыңларга бара алмый, [...] зур чалмалы, мөһабәт кыяфәтле мулла абзыйны еш-еш өендә күрә алмый. Ул гына да түгел, зур шәһәрләрдәге мөселман

баласы бик озакка кадәр азан тавышын ишетә алмый. [...] ул тирә-юнендәге башка халык бәйрәмнәрендә аларның балаларының матур киенүләрен, тәмле әйберләр берлән сыйлануларын күреп, аларның бәйрәмнәре аның күңелендә матур хис калдыра, баладагы иярченлек хисе берлән ул диндә башка балаларның дини гадәтләренә, дини гореләренә иярә башлый. Шулай итеп, аның күңелендә элгәреге эти-бабасындагы ныклык кими».

Әлбәттә, әйләнә-тирәдә яшәгән милләтләренң йолаларын, горелә-гадәтләрен белү, алар белән дус-тату яшәү уңай күренеш. Ләкин бала үз халкының йолаларын онытмаска тиеш. Әлегә күренешне булдырмас, балага кече яшәтән дини рух, милли хис сәңдерү өчен XX гасыр башы татар зыялылары балалар белән дини бәйрәмнәр үткәрүне, олуг кешеләребезнең үлгән һәм туган көннәрендә балалар кичәләре ясауны бик отышлы күргәннәр [Әхмәрәв].

XX йөз башында татар мәдәниятен таратуда иң якты эз калдырган оешмаларның берсе булып Казанда 1906 елның 21 декабрендә оешкан Шәрәк клубы санала. Татар халкы өчен моңа кадәр хас булмаган күп кенә мәдәни-агарту чаралары беренче булып нәкъ әлегә клуб кысаларында оештырыла башлый. Мәүлид бәйрәме уңаеннан балалар кичәсе ясау гадәтен дә әлегә оешма башлап жиберә. 1912 елның 16 февралендә клубта 260 бала катнашында шундый беренче кичә үтә [Миңнуллин, б. 54–55]. Алдагы елларда, Шәрәк клубын-

нан үрнәк алып, мондый кичәләр Мәскәү, Оренбург, Троицк, Ташкент һ.б. шәһәрләрдә дә уздырыла башлый.

Әлегә кичәләр яшь бала күңеленә үтеп кереп, тирән эз калдырсын өчен оештыручыларга зур гына тырышлык куярга туры килгән. Бәйрәмгә берәр ай алдан эзерләнгән башлаганнар. Өлкәннәр пьесалар өйрәнгән, балалар шигырьләр ятлаган. Бәйрәм узачак бүлмәләр төрле төстәге фонарьләр һәм флагләр белән бизәлгән. Стенага ай һәм йолдыз сурәтләре, котлау сүзләре язылган плакатлар эленгән [Оренбург хәбәрләре]. Бәйрәмгә балалар матур итеп киенеп килгәннәр. Мәсәлән, Оренбургта узган бәйрәмдә кыз балалар һәркайсы ак киёмнәр киеп, бер төстәге бантлар такканнар [Оренбург хәбәрләре]. Тагын шунысы игътибарга лаек: төрле оешмалар тарафыннан оештырылган Мәүлид бәйрәмендә ир һәм кыз балалар бергә катнашканнар. 1915 елда Мәскәүдә беренче тапкыр үткәрелгән балалар кичәсендә 250 ир һәм кыз бала катнашуы билгеле [Хәтимә-Нәзифә].

Бу чорда кызлар өчен жәдиди мәктәпләр киң таралу сәбәпле, мәүлид кызлар мәктәпләрендә дә билгеләп үтелә башлый. Ул тиз арада халык арасына таралып, зур бәйрәм төсен ала. Мәсәлән, Оренбург шәһәренң танылган мөгәллимәсе Багъбостан ханым 1915 елның 15 гыйнварында, Мәүлид бәйрәме уңаеннан, уку мәжлесе һәм балалар ахшамы үткәрә. Әлегә чара, иртәнге сәгать унда башланып, соң кичкә кадәр дәвам итә.



Оренбургта атаклы мөгаллимэләребездән Багъбостан ханым кызлар мәктәбенең «Мәүлид» бәйрәме мөнәсәбәтилә уку мәжлесенә иштирак иткән ибтидаи талибәләрнен бер бүлгә // Сөембикә, 1915. № 11. Б. 9

Иртән өлкәнрәк яшьтәге ханымнар өчен уку мәжлесе була. Монда Багъбостан ханым Мөхәммәд пәйгамбәрнең тәржемәи хәлә, кылган изгелекләре турында сөйлә, ә ярдәмчә мөгаллимәләр башка дини һәм гамәли чыгышлар ясыйлар. Соңыннан мәктәп шәкертләре бу көн өчен махсус өйрәнгән шигырьләр һәм декламацияләр укыйлар. Кич сәгать алтыдан сигезгә кадәр балалар ахшамы ясала. Ахшам вакытында да алдан Мөхәммәд пәйгамбәрнең тәржемәи хәлә һәм аның мактаулы эшләре турында сөйләнә, балалар хор белән дә, аерым-аерым да бу көнгә багышланган шигырьләр укыйлар. Ахырдан Мәрәм Габидуллина һәм Рабига Камаловалар мәктәптә укыган балалар өчен чәй мәжлесе оештыра [Оренбург хәбәрләре].

Мәгълүм булганча, әлегә кичәләр, бәйрәм рухыннан тыш,

өстәмә беләм бирү формасын алып, укучы балаларга, аларның эңиләрәнә, мәктәп яшеннән узган туташ һәм ханымнарга файдалы гыйлем тарату чарасына да әверелгәннәр. Мондый кичәләргә халык көтеп алган һәм бик теләп йөргән. «Сөембикә» журналы хәбәр итүенчә, Багъбостан ханым уздырган әлегә мәжлескә килүче ханымнар шул кадәр күп булган ки, кунаклар арасында мәктәп бинасына сыймыйча, бәйрәмнән мәхрүм булып китүчеләр дә булган [Оренбург хәбәрләре]. Хатын-кызларның мондый төр фәнни-гамәли мәжлесләргә йөрүе киң жәмәгатьчелек тарафыннан да хуплана, газета битләрендә түбәндәге әчтәлекле мәкаләләр бастырыла: «Хәзер инде алар [хатын-кызлар – А.З.] үзләренә кызлар мәктәпләрендә аерым мәүлид укыйлар [...], үзләрен гыйльми бер мәжлесләрдә күрәләр.



Оренбургта атаклы мөгаллимәләребездән Бағьбостан ханым кызлар мәктәбенә «Мәүлид» бәйрәме мөнәсәбәтилә уку мәҗлесенә иштирак иткән рәшдия талибәләренә бер кыйсемә // Сөембикә, 1915. № 11. Б. 11

Үзләренә бүлмәләреннән чыгып өйрәнмәгән татар хатыннарынның бәйрәмнәргә иштирак итеп (*бергәләшен*) өйрәнүләре, тәртип вә тәрбия күрүләре, үзләренә укыган кызлары белән бер сафта торып Рәсүлуллаһка ихтирам итүләре, әлбәттә, боларның рухларына тәэсирсез калмас» [Уфадан].

Әлегә изге эштән хәйрия жәмгыятьләре дә читтә калмаган. Мәсәлән, 1915 елның 14 гыйнварында Мәскәүнең «Хатын-кызлар хәйрия жәмгыяте», Мәүлид бәйрәме унаеннан, Татар мәктәбендә әдәби кичә үткәрә. Әлегә мәҗлес хакында Г. Исхакый үзенә уңай фикерен белдерә, ләкин шул ук вакытта: «кичәгә башка мәктәп балалары да чакырылса иде. һәм дә мәктәп күрүдән мәхрүм булган мөселман баласына кичәнәң ишеге ачык ителсен иде вә аларның да боек, мескин тормышла-

рында шул газиз көн аллы-гөл-ле матур, якты хис калдырсын иде», – дигән тәкъдимнән дә житкерә [Исхаков, б. 7].

XX гасыр башы галимнәре, Мәүлид бәйрәменә татарлар арасына чагыштырмача яңа килеп кәргән гадәт булуын ассызыклап, мәүлид көннән билгеләп узу гадәтенә әлегә формалашып кына килүен искәртәләр. Бу көннәрдә мәчет-мәдрәсәләрдә укырга гарәп, төрек телләрендә язылган әдәбият булса да, татар балалары өчен татар телендә язылган «шигырьләребез [...], халыкка рух бирерлек махсус китапларыбыз, махсус вәгазьләребез юк», – диләр [Шәрәф, б.30]. Әлегә сүзләргә дәлилләп, түбәндәге мисалны китерергә була. 1915 елда Мәүлид бәйрәме унаеннан Шәрәф клубында үтәчәк балалар кичәсенә эзерлек вакытында



Троицкида Мәүлид мөнәсәбәте белән Йосыфжан әфәнде Учаров өендә ясалган балалар кичәсенә иштирак итүче туташларның рәсемедр. Арада берничә ир балалар да бар // Сөембикә, 1915. № 8. Б. 10

«Сәйяр» труппасы, балалар өчен татар пьесалары булмау сәбәпле, бер айга якын русчадан тәржемә ителгән «Среди цветов» пьесасын өйрәнә. Ләкин кайбер дин әһелләре элегә пьесаны уйнарга рөхсәт бирмиләр. Нәтижәдә, труппага бер-ике көн эчендә «Кызлар шулай кызык итә» пьесасын балалар карарлык дәрәжәдә үзгәртеп, шуны куярга туры килә [Фоад]. «Мәктәп» газетасы битләрендә «Мәүлид ае мөнәсәбәте илә» исеме белән басылып чыккан мәкалә авторы, татарларга бу бәйрәмнең үз йолаларын булдырырга кирәк, дигән фикердә тора. Бу эштә иң зур файда китерерүче кешеләр сыйфатында ул яшь имамнарны һәм дөнъяви белем бирүче мөгаллимнәрне күрә. «Мөгаллимнәр кул астында булган балаларны жыеп Коръәннән бәгъзе аятьләренә, салават шәрифне, Мәүлидкә мөнәсәбәтле милли

шигырьләренә вә шул көнгә муафыйкь вәгазь вә хөтбә сөйләргә тиешләрдер. Имамнарга ошбу хөрмәтле көндә халыкны мәчетләргә жыеп Рәсүлуллаһ(с.г.в.)ка, исламга мэхәббәт арттырырлык, дини хисләренә кузгатырлык, халыкка вә гайрәт бирерлек вәгазьләр сөйләргә тиешдер», – ди автор [Шәрәф, б. 30].

Милли газета-журнал битләрендә алда искә алынган мәкалә авторына кушылып, бәйрәмгә тагын да миллилек өстәү максатыннан чыгып язылган башка мәкаләләр дә очрый. Мәсәлән, Мәскәү шәһәрәндә яшәүче мөгаллимә, Мәскәү мөслимәләр комитеты рәисе Хәтимә-Нәзифә ханым мондый мәжлесләрдә күбрәк үз халкыбызның горегфадәтләрен кулланып, хәтта табын эзерләгән вакытта да милли ашларга, милли ризыкларга өстенлек бирүне хуп күрә.

Мәскәүдә узган Мәүлид бәй-рәмендә әлегә мәсьәләгә игътибар бирелмәгәнгә пошынып ул: «Казан, Уфа кебек шәһәрләрне алсак, анда бәгъзе һиммәтле (*кайгыртучан*) ханымнар кулларыннан килгән кадәр ни дә булса шундый милли мәжлесләргә берәр нәрсә пешереп китерәләр. Шунлыктан милли мәжлесләр үземезнең кулдан чыккан милли аш исенә буялып, бигрәк тә нур өстенә нурлы булып чыга. Әгәр безнең Мәскәү ханымнары да бу юлда берәз үзләренең хезмәтләрен кызганмый ни дә булса хәлдән килгәнчә: кайсы алма бәлеше, кайсы варенье, кайсы башка нәрсәләр китергән булсалар, балалар кичәмез дә тәнкыйтькә хөҗжәт төшмәслек (*дучар булмаслык*) дәрәжәдә матур, рухлы чыккан булып иде. [...] балалар да [...] үземездә пешкән ашларны ашап кичә хакында үзләрендә

әлегә караганда әллә ничә өлеш артык хатирә калдырырлар иде. «Филипповлар» берлә «Чуевларның» күмәч-сохарилары никадәр яхшы булса да, үзендә пешкән аш ләззәтен бирә алмый», – дип яза. Шуңа ук вакытта, мәжлес үткәрүнең финанс ягын да истә тотып, үз кулың белән пешергән эйберләренә ике тапкыр арзангарак төшәчәген дә искәртеп уза [Хәтимә-Нәзифә].

Шулай итеп, XX гасыр башында татар халкы арасында Мәүлид бәйрәме уздыру гадәте, акрынлап, балалар аудиториясенә дә үтеп керә башлый. Әлегә кичәләр, эйләнешкә яңа гына керә башлаган гадәт булуга карамастан, балалар арасында милли гореф-гадәтләренә таратуда, милли үзәнни уятуда зур роль уйныйлар һәм, шуңа ук вакытта, өстәмә мәгълүмат тарату үзәкләренә дә әвереләләр.

Әдәбият

- Әхмәров Ш. Балалар кичәсе // Йолдыз, 1912. 3 гыйнвар.
Исхаков М.Г. Мәүлид бәйрәме: Әсәрләр: 15 томда. Т. 7. / төз.: Ф. Ибраһимова, З. Рәмиев, Э. Галимжанова. Казан: Татар. кит. нәшр., 2008. 366 б.
Мәүлид бәйрәме тарихы <http://www.igelek.ru/мәүлид-көне/> (05.07.2018)
Миңнегалиев Р. Мәүлид бәйрәме һәм аның тарихы // Чын Мирас, 2013. № 2. Б. 102–106.
Миңнуллин Ж. Шәрәк клубы: тарихи очерк. Казан: Заман; Татар. кит. нәшр., 2013. 95 б.
Оренбург хәбәрләре. Багъбостан ханым мәктәбендә уку мәжлесе һәм балалар ахшамы // Вакыт, 1915. 20 гыйнвар.
Мәүлид бәйрәме // Татар энциклопедия сүзлеге. Казан: Татар энциклопедиясе Институты, 2002. Б. 416.
Уфадан // Ил, 1915. 23 гыйнвар.
Фоад М. Казанда балалар кичәсе // Ил, 1915. 21 гыйнвар.
Хәтимә Нәзифә. Мәскәүдә балалар кичәсе // Ил, 1915. 18 гыйнвар.
Хәтимә-Нәзифә. Балалар кичәсендә житешмәгәнлек // Ил, 1915. 28 гыйнвар.
Шәрәф Ш. Мәүлид ае мөнәсәбәт илә // Мәктәп, 1914. № 2. Б. 29–31.

Зиннәтуллина Алсу Әнвәр кызы,

*ТР ФА Ш. Мәрҗани исемендәге Тарих институтының
Милли мәгариф тарихы һәм теориясе үзәге өлкән фәнни хезмәткәре*